



QORTI TA' L-APPELL

**S.T.O. PRIM IMHALLEF
VINCENT DE GAETANO**

**ONOR. IMHALLEF
ANTON DEPASQUALE**

**ONOR. IMHALLEF
ALBERT J. MAGRI**

Seduta tad-29 ta' April, 2005

Appell Civili Numru. 425/2000/2

**Nicholas Jensen Testaferrata f'ismu
proprju u ghan-nom ta' ohtu l-imsiefra
Irene mart John Bache**

V

**In-Nobbli Anna Maria Spiteri Debono,
f'isimha proprju u ghan-nom ta' ohtha
l-assenti n-Nobbli Kontessina Karen
Preziosi, u l-Wisq Nobbli Markiza Agnese
Gera de Petri Testaferrata Bonici Axiaq**

Il-Qorti:

Preliminari:

B'citazzjoni pprezentata quddiem il-Prim Awla tal-Qorti Civili fis-7 ta' Marzu, 2000 l-atturi ppremettew illi l-kontendenti huma lkoll komproprietarji tal-fond numru 19/20, St. Simon Street, Xlendi, Ghawdex, kompriza l-kantina bin-numri 21, 22, 23 kif ukoll il-garage bin-numru 24 fl-istess triq; illi l-imsemmija proprjeta` tappartjeni lill-kontendenti indivizament bejniethom, b'dan li l-atturi ghandhom seba' parti minn tmienja (7/8) ta' din id-dar, filwaqt li r-rimanenti parti minn tmienja (1/8) tappartjeni lill-konvenuti; illi l-atturi ma jixtiequx jibqghu aktar in komunjon; illi l-fond in kwistjoni m'huwiex komodament divizibbli bejn il-komproprietarji kollha, il-kontendenti odjerni; illi ghalhekk l-atturi jixtiequ jipprevalixxu ruhhom mid-dritt naxxenti mill-Artikolu 516 tal-Kap 16 tal-Ligijiet ta' Malta, u cioe` li jitolbu l-bejgh b'licitazzjoni tal-proprjeta` fuq indikata; dan premess l-atturi talbu li dik il-Qorti:-

1. tiddikjara li l-fond fuq indikat, ossia numru 19/20, St. Simon Street, Xlendi, bil-kantina u l-garaxx numerati 21, 22, 23 u 24 rispettivament, m'huwiex komodament divizibbli bejn il-partijiet fil-kwoti rispettivi taghhom, u dan okkorrendo bin-nomina ta' periti nominandi;
2. tordna li l-istess proprjeta` fuq indikata, appartenenti lill-kontendenti indivizament bejniethom, jinbiegh b'licitazzjoni bil-partecipazzjoni wkoll ta' oblaturi estranei;
3. tordna li r-rikavat mill-bejgh ta' l-istess proprjeta`, dedott l-ispejjez, jigi diviz bejn il-kontendenti skond il-kwoti rispettivi taghhom, kif hawn fuq indikat.

Bl-ispejjez kontra l-konvenuti li huma minn issa ngunti ghas-subizzjoni.

B'nota pprezentata fit-28 ta' Marzu, 2000 il-konvenuti eccepew:-

1. Preliminarjament l-attur Nicholas Jensen Testaferrata ghandu jipprova l-mandat tieghu.
2. Fil-mertu kif sejjer jigi ppruvat waqt it-trattazzjoni tal-kawza il-fond in kwistjoni hu komodament divizibbli bejn il-komproprietarji u ghalhekk it-talba attrici ghall-bejgh [b'] licitazzjoni tal-istess fond ghandha tigi michuda bl-ispejjez kontra l-istess attrici.

3. Bla pregudizzju ghas-suespost kull parti ghandha tbatu l-ispejjez proprji naxxenti minn din il-procedura.

Is-sentenza appellata.

B'sentenza tat-28 ta' Jannar, 2002 il-Prim Awla tal-Qorti Civili ddisponiet minn din il-vertenza billi ddikjarat li l-fond 19/20 St. Simon Street, Xlendi, Ghawdex, kompriza l-kantina bin-numri 21, 22, 23 kif ukoll il-garaxx bin-numru 24, fl-istess triq, m'humieq komodament divizibbli bejn il-partijiet fil-kwoti rispettivi taghhom; ghalhekk ordnat li l-istess proprjeta` tinbiegh b'licitazzjoni bil-partecipazzjoni wkoll ta' oblatu estranei; u ordnat ukoll li r-rikavat mill-bejgh ta' l-istess proprjeta`, imnaqqsa l-ispejjez, jigi diviz bejn il-kontendenti skond il-kwoti rispettivi taghhom. Finalment ordnat li l-ispejjez jinqas bin-nofs u dan wara li ghamlet is-segwenti konsiderazzjonijiet:-

“Illi l-fond hu fizikament divizibbli billi skond il-perit imqabbad minn dina l-Qorti l-immobbli jista` jinqasam f'zewg porzjonijiet billi jinghalqu zewg bibien. Izda meta jsir hekk, is-sehem tal-partijiet ma jibqax l-istess ghax is-sehem ta' l-atturi jonqos minn 87.5% ghal 80.2%, mentri s-sehem tal-konvenuti jizdied minn 12.5% ghal 19.8%.

“Il-Perit spjega ghaliex ghamel hekk u qal li *“with what was being proposed, the value of plaintiff's share in terms of potential future development was higher than 87.5% of the total realizable value..... Therefore, as a consequence of this, defendants had to be compensated by being allocated an area in excess of their actual share which was 1/8 or 12.5% of the total and at the same time making this allocation, portion B, a potentially developable site on its own.”*

“Il-Qorti pero` trid tiddeciedi fuq is-sehem li ghandhom il-partijiet illum u mhux kif ser ikun il-valur tas-sehem fil-futur jekk ikun hemm *potential future development* u jizdiedu il-valuri ta' l-immobbli.

“Kif kienet iddecidiet l-Qorti ta' l-Appell fil-kawza Meilak vs Zahra Scicluna 28.6.48 “sabiex il-haga tista' tinghad hijiex jew le komodament divizibbli u bla diskapitu, il-gurista

ghandu jhares lejha fl-istat taghha fl-epoka meta tigi radikata t-talba ghall-licitazzjoni” (Ara Troplong, Della Vendita). Il-Perit nominat mill-Qorti ma harisx biss lejn is-sehem ta' l-atturi kif inhu illum imma hares anke lejn *the value of plaintiff's share in terms of potential future development*.

“Il-konvenuti ssottomettew li l-Qorti ghandha toqghod fuq ir-rapport ta' l-espert minnha nominat u tiskarta perizji li saru ex parte (ara verbal a fol. 68) izda gudikant mhux obligat jikkonforma ruhu ghall-opinjoni tal-periti, li l-Qorti tkun innominat, kontra l-konvenzjoni (recte konvinzjoni) morali tieghu, u ghalhekk ghandu s-setgha diskrezzjonali jirrisolvi, skond ic-cirkostanzi, il-punt jekk il-haga in kwistjoni hijiex jew le komodament divizibbli u bla hsara jew diskapitu.

“Anke fil-kaz ta' dubbju dwar id-divizibilita` ta' fond il-Qorti trid timxi fuq il-principju li l-fond ma jigix smembrat b'mod li l-valur tieghu jigi deprezzat.

“Mir-rapporti tal-periti ezebiti, jirrizulta li fizikament il-post jista' jigi diviz, izda dana ma jistax isir skond is-sehem li l-partijiet ghandhom fil-prezent. Il-perit Aquilina mqabbad mill-atturi osserva li:

“The present intention of the owners is to conserve the dwelling in its present form and divide accordingly. However ... this diminishes the greatest power element of the tenement that results from possible future development.” Skond il-perit jekk il-post jinqasam kif inhu l-post ser jitlef hafna mill-valur tieghu jekk jigi zviluppat.

“Il-Qorti ghalhekk tikkonkludi li l-immobbli in kwistjoni mhux komodament divizibbli skond is-sehem li ghandhom il-partijiet, u anke mhux divizibbli minghajr hsara u diskapitu.”

L-appell tal-konvenuti.

Il-konvenuti hassew ruhhom aggravati bis-sentenza fuq imsemmija u b'rikors ipprezentat fil-15 ta' Frar, 2002 interponew appell minnha u talbu li, ghar-ragunijiet hemm

Kopja Informali ta' Sentenza

moghtija, din il-Qorti tirrevoka l-precitata sentenza tat-28 ta' Jannar, 2002 billi tichad it-talbiet attrici u tilqa' l-eccezzjonijiet kif imressqa minnhom.

L-atturi pprezentaw risposta ghar-rikors fuq imsemmi fejn talbu li, ghar-ragunijiet hemm minnhom moghtija u billi wkoll s-sentenza timmerita konferma nkwantu fattwalment korretta u legalment gusta, l-appell jigi michud u s-sentenza appellata kkonfermata bl-ispejjez taz-zewg istanzi a tenur ta' l-Artikolu 223(4) tal-Kap. 12, kontra l-appellanti.

L-aggravji mressqa mill-appellanti huma fis-sens segwenti:-

a. Ir-rimedju tal-bejgh bil-licitazzjoni dejjem gie ritenut bhala wiehed straordinarju u eccezzjonali li ghandu jigi ordnat biss fejn id-divizjoni ta' proprjeta` mizmuma in komuni ma tistax issir komodament u minghajr pregudizzju tal-kontendenti.

b. Illi skond ir-rapport peritali l-fond in kwistjoni huwa komodament divizibbli meta wiehed jiehu in konsiderazzjoni l-kriterju ta' l-estensjoni u dak tal-valur.

c. Illi ma ngiebet ebda prova mill-atturi dwar il-pregudizzju li kienu ser isofru bil-qasma kif proposta mill-perit tekniku.

Rat ir-risposta ta' l-atturi appellati.

Ittrattat l-appell.

Ikkunsidrat:

L-argument principali mressaq mill-konvenuti appellanti kontra s-sentenza appellata huwa fis-sens li bil-licitazzjoni ordnata mill-Qorti l-appellanti ser jigu privati mill-jedd taghhom li jiehdum sehemhom in natura. Qed jigi sottomess li skond il-perit mahtur mill-Qorti l-fond de quo huwa komodament divizibbli u li konsegwentement il-Qorti ma ghandhiex tadotta r-rimedju eccezzjonali ta' licitazzjoni biex tittermina l-komunjoni meta d-differenza fil-kwoti, kif suggerit mill-espert tal-Qorti, hija tant minima li ma ggib ebda xkiel u lanqas hsara lill-kontro-parti. Inoltre, kif

suggerit mill-espert tekniku, il-fondi hekk maqsuma, jipprezentaw potenzjal ta' zvilupp li jipatti ghad-diferenza fil-kwoti, liema potenzjal ghandu jittiehed in konsiderazzjoni mill-Qorti.

Ikkunsidrat

Huwa rikonoxxut li f'qasma ta' proprjeta` ordnata mill-Qorti mhux mehtieg li kull sehem ikun ugwali. L-Artikolu 504 tal-Kap. 16 jiddisponi li “Meta wiehed jigi biex jiffirma u jaqsam l-ishma ghandu jfittex li jdahhal f'kull sehem l-istess kwantita` ta' hwejjeg mobbli, immobbli, jeddijiet jew krediti ta' l-istess xorta u ta' l-istess valur.” F'dan ir-rigward Il-Prim Awla tal-Qorti Civili fis-sentenza tat-30 ta' Lulju 1964 fil-kawza fl-ismijiet “Joseph Scicluna et vs Maria Calleja et” irriteriet li din id-disposizzjoni ma tirrikjedix illi fil-kaz li ma tkunx tista' tigi segwita “ad litteram” il-beni mmobbli kollha ghandhom jigu mibjugha in licitazzjoni. Il-licitazzjoni ssir inevitabbli biss fejn il-beni komuni ma jkunux komodament divizibbli jew fejn ikun hemm xi beni illi ebda wahda mill-partijiet ma tkun tista' jew ma tkun trid tehodhom. Fl-istess vena din il-Qorti, kif dak inhar komposta, fis-sentenza tat-22 ta' Dicembru, 1948 fil-kawza “Nazzarena Xuereb et vs Giovanni Dimech et” irriteriet li l-mezz normali biex wiehed johrog mill-komunjoni hija d-divizjoni; u meta din hija possibbli u pratikabbli, anki b'xi sacrificcju ta' importanza sekondarja, il-Qorti ma ghandhiex tghaddi ghar-rimedju estrem tal-licitazzjoni. F'dik is-sentenza din il-Qorti osservat li “*Ghalhekk il-kwistjoni kollha tirriduci ruhha f'jekk id-divizjoni materjali hix possibbli.*”

Issa fil-kaz in ezami jidher li ghalkemm l-espert imqabbad mill-Qorti wasal ghall-konkluzzjoni li “*the immoveable in question can be divided without causing any damage to the property both in terms of existing use or potential future development or causing any loss of value*” dak li qed jigi suggerit mill-espert iwassal ghal sproporzjon konsiderevoli fil-kwoti rispettivi billi bil-pjan propost l-atturi, li fir-realta` ghandhom sehem ta' 87.5%, ser jinghataw 80.2%. Filwaqt li l-konvenuti, li attwalment ghandhom sehem ta' 12.5%, ser jinghataw 19.8%, u cioe` nuqqas ta'

7.5% għall-attur b'zieda ekwivalenti għall-konvenuti. Dan, fil-fehma ta' din il-Qorti, jirrapresenta sproporzjon konsiderevoli fil-kwoti, liema sproporzjon, fil-gurisprudenza nostrana¹ ggib magħha n-necessita` ta' ekwiparazzjonijiet eccessivi, li bihom, minn banda, id-divizjoni tinbidel kwazi f'bejgh furzat, u mill-banda l-oħra taggrava zzejjed lil min ikollu jhallas l-ekwiparazzjoni. F'dawn ic-cirkostanzi gie ritenut li wiehed għandu jirrikorri għal-licitazzjoni.

L-espert tekniku ggustifika l-pjan ta' qasma tiegħu billi, fil-parti konklużiva tar-rapport, osserva li *"the value of plaintiffs' share, portion A, in terms of potential future development (enfazi tal-Qorti), was higher than seven eights or 87.5% of the total realizable value. Therefore as a consequence of this, defendants had to be compensated by being allocated an area in excess of their actual share which was one eighth or 12.5% of the total and at the same time making this allocation, portion B, a potentially developable site on its own."* B'dan il-mod jidher li l-espert tekniku llikwida ekwiparazzjoni kontemplata fl-Artikolu 505 tal-Kap. 16, mhux fuq il-valur prezenti tal-fond in divizjoni, liema valur u l-eventwali qasma ta' l-istess fond kienet tirrifletti l-jedd tal-partijiet li jiehdu sehemhom in natura b'kumpens fi flus għad-differenza, izda pprogetta kollox fil-futur – *"potential future development"* – u b'hekk innewtralizza dak il-jedd li, l-istess konvenuti appellanti, qeghdin tant jinsistu fuqu billi, b'dan il-mod, ma jkunux jistgħu jittiehdu l-ishma in natura. Dan l-aspett tal-kwistjoni certament ma jentrax fid-disposizzjonijiet legali li jipprovdu dwar qasma ta' proprjeta` mizmuma in komun.

Illi finalment għalkemm huwa minnu, kif sottomess mill-konvenuti appellanti, li f'certa cirkostanzi l-Qorti għandha tiehu in konsiderazzjoni kemm kriterji ta' estensjoni kif ukoll kriterji ta' valur, jidher li dan it-test dupplici għandu jigi adottat meta jirrizulta, minhabba is-sitwazzjoni ta' l-immobbli in divizjoni, li jkun hemm attwalment sproprozzjon

¹ Ara sentenza mogħtija mill-Prim Awla p. A. Magri J. tat-2/3/1959 fil-kawza R. Fleri et vs G.Portelli et.

Kopja Informali ta' Sentenza

reali fil-valuri tad-diversi ishma². Dan it-test dupplici ma ghandux jigi adottat, kif ghamel l-espert tekniku, biex jiznatura kompletament il-kwoti rispettivi tal-kondividendi. Izjed u izjed meta l-valutazzjoni mhux biss hija progettata fil-futur izda ukoll hija intiza biex ixxejjen il-jedd tal-kondividendi li jiehdum sehemhom reali in natura.

Ghar-ragunijiet fuq moghtija l-appell tal-konvenuti appellanti qed jigi michud u s-sentenza appellata kkonfermata bl-ispejjez ta' dan l-appell ghall-istess konvenuti appellanti, izda din il-Qorti, fic-cirkostanzi, ma tarax li hemm l-htiega ta' l-applikazzjoni ta' l-Artikolu 223(4) tal-Kap. 12 tal-Ligijiet ta' Malta kif mitlub mill-appellati.

< Sentenza Finali >

-----TMIEM-----

² Ara sentenza Appell Civili 29/03/1957 fil-kawza Kurunell Stephen Borg ne vs AIC G.R. Vincenti.